

Wara l-Kewkba ta'
Bethlehem

Iż-Żjara Pastoral i ta'



Mons. Mario Grech

Isqof ta' Ghawdex

f'Bethlehem u Ġerusalem

13-17 ta' Novembru 2006






L-istedina

Is-sinjal għall-maġi biex jitolqu minn pajjiżhom fil-bogħod u jmorru jfittxu lis-sultan li twieled, ġie permezz ta' kawkba partikulari. Imxew warajha u sabu dak li fittxew. Xi haġa simili kien il-vjaġġ pastorali li għamel Mons. Isqof Mario Grech mit-13 sas-17 ta' Novembru 2006. Is-sinjal taż-żjara ġie f'forma ta' stedina mis-Sur Norman Hamilton, *producer* tat-televiżjoni biex isir dokumentarju dwar il-messaġġ ta' Betlehem għall-ġranet tal-Milied.


It-Tnejn, 13 ta' Novembru, tlaqna minn Malta b'titjira lejn Ċipru. Jakkumpanjaw lill-Isqof kien hemm l-assistent personali Dun Eddie Zammit, il-ġurnalista Dr. Joe Mifsud, Alvin Scicluna u Chris Pisani, *cameramen*, u Pierre Cachia *producer*. Wara waqfa qasira f'Ċipru komplejna l-ahħar tappa qasira lejn Tel Aviv. Wasalna kmieni filgħodu ta' l-ghada t-Tlieta. Stennejna f'tit mhux hażin sakemm hrigna mill-ajruport minhabba raġunijiet ta' sigurtà, u xhin hrigna sibna l-*minibus* tistenniena. Destinazzjoni: Betlehem. Il-*highway* li tghaqqad l-ajruport 'Ben Gurion' ma' Ġerusalem hija wahda moderna u tiflah għal traffiku kbir, però f'dawk il-hinijiet li fihom il-ġurnata kienet ghadha fl-ewwel sigħat tagħha, t-traffiku kont tghoddu fuq id wahda. Matul it-triq stajna ninnutaw id-diversi rhula li hemm bejn il-belt moderna ta' Tel Aviv u Ġerusalem, mdawlin, imma fl-istess waqt hemdin f'dawk is-sigħat. Wasalna Ġerusalem u t-triq lejn Betlem. "Distanza qasira", qalilna x-xufier palestinjan, imma taf tkun twila jekk minhabba s-sigurtà joqogħdu jreqqu...

Il-Wasla f'Betlehem

Betlehem infatti hija bogħod xi 8 kilometri minn Ġerusalem. Izda minhabba li tagħmel parti mill-artijiet mghoddija lill-Palestinjani fil-21 ta' Diċembru 1995 wara l-ftehim ta' Oslo, illum hija mmexxija politikament mill-Awtorità Palestinjana. Wara l-qawmien ta' *Intifada* xi f'tit snin ilu bl-atti terroristiċi li sehew fl-inhawi, il-Gvern Lhud i dawwar hajt kbir tal-*concrete* madwar it-territorju palestinjan. Prattikament dan fired fiżikament il-Palestinjani mill-kumplament tat-territorju Izraeljan. Infatti kmieni filgħodu xhin wasalna Betlehem kellna nġhadu minn kanċell kbir tal-hadid. U dan wara li ċċekkjawlna mill-ġdid id-dokumenti kif ukoll il-karrozza li konna ġo fiha. Ma kienx faċli li jinftaħ dan il-kanċell kbir tal-hadid, li milli jidher jiġri fuq ir-roti. Iltqajna ma' l-ewwel ostaklu! Żewġ suldati żgħażaġh lhud li kienu għassa miegħu, ppruvaw jiġbdu l-katina hoxna li tmexxih imma ma rnexxilhomx. F'daqqa wahda hareġ ix-xufier tal-*minibus* tagħna u b'saħħa u abilità mhux tas-soltu rnexxielu jifthi wahdu. Hadna n-nifs! Għaddejna ahna, u l-kanċell ingħalaq warajna kif jagħmel dejjem, wara kolloxx, għal dawk li joqogħdu f'Betlehem u m'għandhomx il-permess li jmorru Ġerusalem jew postijiet oħra. Wasalna f'lukanda moderna, "*Betlehem Hotel*", sabiha u komda, imma vojta! Konna l-uniċi nies fiha. Minhabba s-sigurtà, il-pellegrini u t-turisti sparixxew! U magħhom it-tama ta' hafna palestinjani, fosthom ukoll numru kbir ta' nsara li jsibu futur f'pajjiżhom stess.



Dehra panoramika ta' Betlehem.



Betlehem, belt ta' kważi 40,000 ruh, sa ftit snin ilu kienet belt li jżuruha eluf ta' turisti fis-sena, l-aktar minhabba l-fatt li hemm sehhet l-akbar ġrajja tad-dinja. Sa ftit snin ilu l-belt kellha popolazzjoni nisranija. Illum dan m'ghadux hekk u l-insara jinsabu f'Eżodu kontinwu. Illum il-popolazzjoni hija maghmula minn 62% musulmani u 38% nsara.

L-Ghelieqi u l-Gherien tar-Raghajja

L-ewwel appuntament taghna t-Tlieta filghodu kien fl-ghelieqi u l-gherien tar-Raghajja. Jghidilna Luqa l-Evangelista (Lq 2:8-15) l-Anġlu deher lir-raghajja li kienu qed jiehdu hsieb il-merhliet taghhom fil-kampanja ta' Betlehem u qalilhom: "Tibzghux, ġejt inhabbrilkom ferħ kbir. Illum fil-Belt ta' David tweldilkom Salvatur li hu Kristu l-Mulej". Ghalkemm storikament ma nistghux nidentifikaw il-post eżatt fejn kienu r-raghajja, t-tradizzjoni dejjem żammet dan il-post li jinsab ftit 'il barra mill-belt ta' Betlehem bhala post ta' devozzjoni b'rabta mal-ġrajja. San Ġirolmu (347-420 W.K.) li għex qrib l-għar ta' Betlehem għal diversi snin, jghid li l-ghelieqi tar-raghajja kienu qrib it-torri ta' *Eder* (it-torri tal-merhliet), u l-Għar ta' Betlehem kien ma' l-elf pass, madwar kilometru, il-

bogħod. Dan il-post, li illum hu kkurat mill-Kustodja Franġiskana, jismu *Deres Siar* (dar il-merhla), u fih instabu fdalijiet arkeoloġiċi li juru binjiet ta' knejjes tal-kult marbut mal-ġrajja tar-raghajja. Il-knisja li hemm illum, mibnija bejn is-snin 1953-1954, saret fuq il-post fejn jaħsbu li kienu jghixu r-raghajja. Wara li Mons. Isqof talab f'din il-knisja u fl-gherien tal-madwar, li huma meqjusa bhala postijiet qaddisa, ġie rekordjat filmat bl-ewwel riflessjoni tiegħu marbuta mal-ġrajja tat-thabbira lir-raghajja.

Fil-Pjazza tal-Maxtura

Minn hemm ergajna tlajna Betlehem. Fil-qalba tal-belt insibu l-pjazza prinċipali, msejha *Manger Square* (il-pjazza tal-maxtura). L-ewwel appuntament taghna kien mas-Sindku tal-belt ta' Betlehem, Dr. Victor Batarseh, tabib kattoliku. Dan spjegalna li skond il-ftehim li għandhom f'Betlehem is-Sindku jiġi magħżul minn fost l-insara. Laqghana hafna u qasam magħna t-thassib tiegħu fuq is-sitwazzjoni politika u ekonomika li għaddejja minnu l-belt ta' Betlehem bhalissa. Hafna nies huma bla xogħol u l-biċċa l-kbira tal-haddiema ilhom ma jirċievu paga xhur shaħ, minhabba li huma



Parti mill-hajt li jaqsam l-belt ta' Betlehem




mizmuma l-fondi kollha tal-Awtorità tal-Palestina. B'dieqa f'qalbu qalilna "lanqas flus biex nixeghlu l-pjazza għall-Milied m'għandna." Mill-Kunsill Lokali ta' Betlehem qsamna l-pjazza u dhalna fil-Bażilika tan-Natività li hija mibnija fuq l-għar tat-twelid ta' Ġesù Bambin.

Il-bażilika li hemm illum inbniet wara l-ewwel waħda kostantinjana tar-4 sekl u li giet meqruda f'irvell tas-Samaritani tal-529 W.K. Kien bniewha l-Imperatur Ġustinjanu (527-65) u ra li jibni ukoll iż-żewġ indani tarag li jwassal għall-grotta taħt il-presbiterju, fejn kewkba tal-fidda tindika l-post fejn Marija welldet lil Ġesù tarbija. Din il-Knisja rat minn kull xorta ta' għied u rvellijiet bejn il-popli li xtaqu dejjem jahkmuha jew jeqirduha. Għal fit ma nqerditx għal kollox mill-Persjani fl-invażjoni tagħhom fis-sena 614, imma b'xorti tajba raw immaġini tal-mużajk tas-slaten magi lebsin ilbies persjan, u raw li hemm konnessjoni bejn il-kultura tagħhom u l-ġrajja tat-twelid ta' Ġesù. Il-Musulmani dejjem urew rispett lejn dan il-post qaddis. L-aħhar avveniment ikrah li rat il-bażilika kien wiehed riċenti li hafna minna għadhom jiftakru għax kienu fl-ahbarijiet. Qed nirreferi għall-ġrajja meta fis-sena 2002 il-Bażilika tan-Natività giet assedjata mill-qawwiet Lhud peress li iktar minn 300 Palestinjan dahlu jstaknu u jstahbew fiha, wara li kienu dahlu għalihom l-qawwiet Lhud. L-assedju beda fit-2 t'April 2002 u ntemm 39 gurnata wara. Inqatlu 7 persuni. Xi uhud mill-Patrijiet Frangiskani li kienu mdahhlin fit-trattattivi mal-qawwiet Lhud, rrakuntawlna l-esperjenzi koroh li għaddeu minnhom u xtaqu li jirreġistrawhom fid-dokumentarju li konna qegħdin nahdmu. Fosthom kien hemm Patri Ibrahim Faltas li kien il-kustodju tal-Knisja ta' Santa Katerina li tmiss mal-Bażilika tan-Natività, u li illum hu l-kappillan tal-Latini f'Ġerusalemm. Meta Itqajna miegħu f'Ġerusalemm ried li jiddokumenta l-ġrajja kollha ta' dan l-Assedju tal-Knisja tan-Natività.

Il-Knisja ta' Santa Katerina

Wara li tlabna għal xi mumentu fl-Għar fejn sehhet l-ikbar grajja, komplejna biż-żjara fil-kanisja ta' Santa Katerina mmexxija mill-Patrijiet Frangiskani li nbiet fl-1881, fil-post fejn fl-1347 kien inbena l-ewwel Kunvent Frangiskan. F'din il-kanisja ta' Santa Katerina ssir il-quddiesa ta' nofs il-lejl ta' nhar il-Milied Imqaddes, u wara l-quddiesa l-Patrijarka Latin ta' Ġerusalemm minn hemm imexxi l-purċissjoni bil-bambin tal-Milied u jpoġġih fil-maxtura ġewwa l-Għar. Immexxijin minn Patri Noel Muscat, inżilna fl-għerien ta' San Ġirolmu li għex f'dawn il-postijiet fil-bidu tas-seklu 3 u hemm fit-talb u fil-penitenza qaleb għal-Latin l-Iskrittura Mqaddsa, f'dik li baqgħet tissemma bhala l-*Vulgata*. F'dan il-post għażiż Monsinjur Isqof ukoll għamel mument ta' talb u f'riflessjoni li għamel esprima x-xewqa qaddisa tiegħu li l-Insara Maltin u Għawdxin isiru iktar midhla tal-Kelma t'Alla u jimmeditawha iktar fil-*Lectio Divina*.

Minn hemm Patri Noel, li għamel żmien Gwardjan tal-Frangiskani f'Għawdex, u illum jiehu hsieb il-vokazzjonijiet frangiskani, tellagħna fil-Kunvent u laqqagħna ma' grupp ta' novizzi fil-kunvent ta' Betlehem. Spjegalna kif kuljum fl-4.30p.m. jieħdu sehem fil-purċissjoni li titlaq mill-kanisja ta' Santa Katerina u tispicċa fl-Għar tal-Bambin. F'dan l-Għar ukoll Monsinjur Isqof Mario Grech mexxa l-quddiesa fil-post riservat għalina msejjah l-Għar tal-Magi, fejn hi






meqjuma ukoll il-maxtura ta' Ġesù Bambin. Anke hawnhekk Mons. Isqof fir-riflessjoni tiegħu tkellem dwar il-misteru tal-Inkarnazzjoni u t-tifsira li għandu jkollu għall-bniedem tal-lum. Tkellem ukoll dwar il-paċi u mexxa talb speċjali għad-diversi htiġijiet tal-Knisja Lokali u Universali. Filgħaxija Mons Isqof kellu zjara fiċ-Ċentru tal-Familja Franġiskana mmexxi mill-Maltija Sister Maria Grech li hija soru Missjunarja tal-Ordni Franġiskan ta' Marija (FMM). Spjegatilna kif bi skemi apposta u b'għajjnuna li tirċievi minn għand organizzazzjonijiet kattolici minn barra, hija qed ttipprova tgħid lill-familji nsara ta' Betlem billi toffrilhom korsijiet li jgħinuhom għall-opportunitajiet ta' xogħol, pariri u *counseling* biex bhala familji jegħlbu d-diffikultajiet li kull ma jmur dejjem qed jiżdiendu. Barra minn hekk fi programm apposta hija ttipprova tagħti għajjnuna finanzjarja lil dawk il-familji fil-bżonn. Dahlet għal iktar minn proġett wiehed ta' restawr ta' djar qodma. Mons. Isqof Mario Grech qaddes għal din il-komunità fil-knisja tagħhom.

Ġerusalem

L-Erbgħa 15 ta' Novembru, Mons. Isqof kellu laqgħa fil-Patrijarkat Latin f'Ġerusalem mal-Patrijarka Michel Sabbah. Kienet laqgħa kordjali hafna u Mons. Sabbah għandu memorji sbieħ taż-żjara li kien għamel f'Malta ftit snin ilu. F'din il-laqgħa Mons. Sabbah tkellem dwar id-diffikultajiet li hemm għall-popolazzjoni nisranija bhalissa, imma kien pożittiv dwar il-futur tal-Knisja fl-Art Mqaddsa minhabba n-numru sabih ta' vokazzjonijiet. Wara kien imiss laqgħa ohra importanti fil-kunvent tas-Sorijiet Franġiskani tal-Qalb ta' Ġesù li propju din is-



sena qed jiċcelebraw il-25 sena mill-wasla tagħhom f' din il-belt qaddisa. Hemm Mons. Isqof Mario Grech iltaqa' ma' numru ta' reliġjużi irġiel u nisa li qeghdin jaqdu pastoralment il-missjoni tagħhom fl-Art Mqaddsa. Is-sorrijiet prezenti apprezzaw hafna din iż-żjara ta' Mons. Isqof, u laqghu bilferh il-messaġġ ta' nkurraġiment li wasslilhom. F'Ġerusalemm Mons. Isqof għamel żjara fil-Bażilika tal-Qawmien u ha sehem fil-purċissjoni li ssir kuljum filgħaxija fl-istess Bażilika fejn hemm il-qabar ta' Kristu. Żjara oħra sinjifikattiva f'Ġerusalemm Mons. Isqof għamilha lill-post taċ-Ċenaklu u hemm għamel mument ta' ġabra fit-talb u fis-skiet. Żgur li f'dawk il-mument ta' ġabra haseb dwar il-kelmiet li għażel bhala programm tal-episkopat tiegħu, "*In fractione Panis*", waqt il-qsim tal-hobż. Hawn ukoll f'dan il-post qaddis Ġesu' waqqaf l-Ewkaristija u qasam il-hobż qaddis ma' dawk li habb għall-ahħar!

L-Universita' Kattolika ta' Betlem

Il-Hamis l-ahħar ġurnata Mons. Isqof kien mistieden mill-Vici-Kancellier tal-Universita' ta' Betlem biex iżur l-Universita Kattolika f'din il-belt. Ġie milqugh f'din l-Universita' minn Ms. Carol Sansour Dabdoub li hija d-direttur tar-relazzjonijiet pubbliċi, u minn Sister Patricia Crocford, soru Maltija li hija *lecturer* f'din l-Universita' li twaqqfet bil-hidma tal-Papa Pawlu VI wara żjara li kien għamel f'din il-belt, u għadha s'issa sostnuta mis-Santa Sede. Mons. Isqof kien il-mistieden tal-unur fi pranzu mhejji mill-Istudanti tat-Istitut tat-Turizmu fi hdan l-istess Universita'. Matul iż-żjara qasira f'din l-Universita' Mons. Isqof inghata tagħrif dwar l-għanijiet edukattivi ta' din l-istituzzjoni kif ukoll il-proġetti edukattivi li qed tipprova taħdem. Kien ta' sodisfazzjon għalina li l-Ministeru tal-Affarijiet Barranin Malti dan l-ahħar habbar skemi ta' għajnunha lil din l-Universita' biex ikunu jistgħu jinxtrow komputers ġodda li huma meħtieġa għar-riċerka fit-teknoloġija. Wahda mis-sostenituri ta' din l-Universita' hija Sr Crocford li ilha iktar minn 30 sena impenjata b'entuzjażmu kbir fl-edukazzjoni tal-popolazzjoni ta' Betlehem, tant li illum hija personalita' magħrufa fil-belt. Minn fejn konna nghaddu magħha kienu bosta dawk li jieqfu jkellmuha jew isellmulha.

Konkluzjoni

F'din iż-żjara pastorali, għalkemm qasira, l-preżenza ta' Mons. Isqof Mario Grech kienet ta' nkuraġġiment kbir għall-insara li huma mpenjati f'hidmiet ta' paċi u solidarjeta' fl-Art Mqaddsa kollha, b'mod speċjali fil-belt ta' Betlehem, il-belt li fiha l-Mulej tagħna Ġesu' ġie biex jinawgura l-fidwa u l-paċi għall-bnedmin kollha. F'kumment li ta fi tmiem din iż-żjara, Mons. Isqof semma kemm baqa' mpressjonat bil-hidma tar-reliġjużi Maltin li anki f'dan il-post, kultant mimli tensjoni u diffikultajiet, dawn hutna qeghdin jagħrfu jagħtu xhieda li l-paċi hija possibbli għall-bnedmin kollha, indipendentament mill-kultur, razza, jew reliġjon. Mons. Isqof Mario Grech temm il-vjaġġ pastorali tiegħu bix-xewqa li iktar pellegrini jaraw is-sinjali tal-Kewkba ta' Betlehem u jhossu huma ukoll l-istedina li jżuru dawn l-postijiet mqaddsa, għax hemm il-fidi tagħna terġa' tiġġedded u tissahhah.

Iż-żjara ta' Mons Isqof ġiet dokumentata għat-televizjoni u mistennija tixxandar fil-ġranet qrib il-Milied.

